

नीतीश कुमार - मुख्यमंत्री

जनता दल यूनाइटेड प्रमुख नीतीश कुमार ने आज 10वीं बार बिहार के मुख्यमंत्री के रूप में शपथ ली। बिहार के राज्यपाल आरिफ मोहम्मद खान ने उन्हें पद और गोपनीयता की शपथ दिलाई। शपथ ग्रहण समारोह पटना के ऐतिहासिक गांधी मैदान में आयोजित किया गया था। इस अवसर पर प्रधानमंत्री नरेंद्र मोदी, केंद्रीय मंत्री अमित शाह, जे पी नड्डा, चिराग पासवान और राष्ट्रीय जनतांत्रिक गठबंधन-एनडीए के कई अन्य शीर्ष नेता उपस्थित थे। मुख्यमंत्री नीतीश कुमार सहित कुल 27 मंत्रियों ने नई बिहार सरकार में मंत्री पद की शपथ ली।

निर्वाचन आयोग-

निर्वाचन आयोग की निदेशक शुभ्रा सक्सेना और सचिव विनोद कुमार ने कल प्रदेश के मुख्य निर्वाचन पदाधिकारी संजीव कुमार झा के साथ वर्चुअल बैठक में मतदाता सूची के विशेष गहन पुनरीक्षण कार्य की प्रगति की समीक्षा की। बैठक में सभी कलेक्टर्स, नगर निगम आयुक्तों और जिले के निर्वाचन अधिकारियों ने सहभागिता की। निदेशक ने गणना प्रपत्रों के वितरण और डिजिटाइजेशन कार्य की समीक्षा करते हुए अशोक नगर, सीहोर, पांडुर्णा, बालाघाट और नर्मदापुरम जैसे उत्कृष्ट प्रदर्शन करने वाले जिलों की सराहना की। उन्होंने सभी अधिकारियों को निर्देश दिया कि वे डिजिटाइजेशन का काम जल्द से जल्द पूरा करें, बीएलओ के काम की दैनिक निगरानी करें और फील्ड स्तर पर सहयोग के लिए स्वयंसेवकों को तैनात करें। मुख्य निर्वाचन पदाधिकारी संजीव कुमार झा ने कलेक्टर्स को एक सप्ताह के भीतर 10% से अधिक गणना प्रपत्रों के दैनिक डिजिटलीकरण का लक्ष्य पूरा करने का निर्देश दिया। उन्होंने उत्कृष्ट कार्य करने वाले छह बीएलओ को सम्मानित भी किया।

मन की बात

प्रधानमंत्री नरेन्द्र मोदी इस महीने की 30 तारीख को आकाशवाणी पर मन की बात कार्यक्रम में देश-विदेश के लोगों के साथ अपने विचार साझा करेंगे। यह इस मासिक रेडियो कार्यक्रम की 128वीं कड़ी होगी। लोग इस कार्यक्रम के लिए अपने विचार और सुझाव टोल-फ्री नंबर 1800-11-7800 पर भेज सकते हैं।

सीतारामन - बजट

वित्त मंत्री निर्मला सीतारामन ने आज नई दिल्ली में आगामी केंद्रीय बजट 2026-27 के संबंध में पर्यटन और आतिथ्य क्षेत्र के विशेषज्ञों और हितधारकों के साथ नौवें बजट-पूर्व परामर्श की अध्यक्षता की। बैठक में वित्त राज्य मंत्री पंकज चौधरी, पर्यटन मंत्रालय के आर्थिक मामलों के विभाग के सचिव और सरकार के मुख्य आर्थिक सलाहकार भी शामिल हुए।

सेना भर्ती

सेना भर्ती कार्यालय, भोपाल ने 22 से 31 अगस्त तक विदिशा में आयोजित हुई भर्ती रैली के पहले चरण का परिणाम घोषित कर दिया है। प्रशिक्षण कार्यक्रम को ध्यान में रखते हुए, रैली का प्रथम चरण का अंतिम परिणाम वेबसाइट www.joinindianarmy.nic.in पर अपलोड कर दिया गया है। दूसरे चरण का परिणाम दिसंबर माह के पहले सप्ताह में जारी किया जाएगा। सेना भर्ती कार्यालय, भोपाल ने सभी सफल उम्मीदवारों को अपने सभी मूल दस्तावेजों और प्रवेश पत्र के साथ कल 21 नवंबर को सुबह 8 बजे सेना भर्ती कार्यालय, भोपाल में उपस्थित होने के लिए निर्देशित किया है।

मौसम

उत्तरी भारत में लगातार हो रही बर्फबारी के कारण मध्य प्रदेश कड़ाके की ठंड की चपेट में है। इस बार नवंबर के पहले सप्ताह से ही पारा तेजी से गिर रहा है। स्थिति यह है कि भोपाल में नवंबर की सर्दी का पिछले 84 साल का रिकॉर्ड टूट चुका है, जबकि इंदौर में 25 साल में सबसे ज्यादा सर्दी दर्ज हुई है। मौसम विभाग ने आज राजधानी भोपाल, इंदौर, देवास, सीहोर, शाजापुर और राजगढ़ समेत छह जिलों में शीतलहर चलने की चेतावनी जारी की है।

कुछ समाचार संक्षेप में –

- प्रदेश के एयर कनेक्टिविटी बढ़ाने और पर्यटकों को त्वरित, सुगम और सुरक्षित सुविधाएं उपलब्ध कराने के लिए शुरू की गई “पीएमश्री हेली पर्यटन सेवा” का आज गुरुवार से नियमित संचालन प्रारंभ हो रहा है।
